

Ala taýakly / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

Ala taýakly / satiriki hekaýa ALA TAYAKLY

Be, bu gün alataýaklylara näme bold-aý?! Bular maňa halys gün berjek däller-ow. Hanha öňde ýene-de biri Garaçomak ýaly gazarylyp dur. Şu ýerden hyrra yzyma öwrülip jyraýsam näderkä? Aý, ýok, bulardan beýdib-ä sypyp bolmaz. Soň tutaýsalar, edil körüň eline büre düşen ýaly ederler. Nätsemkäm? Olaryň birentegi gaty berebekgeý, how, höre-köşäňe-de düşünenoklar. Wiý, ýogsa-da tilkiniň müňde bir sapalagyny ulansam näderkä? «Hytyrlygam batyrlykdyr ýerinde» diýip, bir akyldaryň bir-ä aýdan bolmaly, şu wagt adyňa düşenok-da, şoň kimdigi. Aý, ol zeruram däl-le.

Han-ha, han-ha... Ala taýak galdy ýokaryk. Ol maşynymyň aýagyna duşak boldy. Durdum.

– O-ho-ow, agasy, salawmaleýkim – diýip, men awtoinspektoryň öňünden ylgap diýen ýaly çykdy. Ýyljyraklap iki elimi uzatdym. Gadyrly görüşdim. Onuň iki gözi meniň arabamdady.

– Halypa, hany, bi maşynyň öňündäki nomeri ýok-la?!

Onuň soragyna ör-gökden gelen boldum.

– Be, dogrudanam niredäkän-aý o? Hýä, şu çagajyklarym gaty garagol-da, walla. İşleýän ýeriňem söwda bolsa, mydama başagaý bolup geçäýýäň, seretmän ýola çykaýypdyryn...

– Nirede işleýän diýdiňiz? – diýip, ol maňa tarap golaý-golaý süýşdi.

– Ä-hä, çeňnege iljek öýdýän. Şol akyldaryň aýdanyny etsek boljak özi. Men has-da ykjamlandym.

– Söwdada işleýän, agam. Şuwadam howlugyp haryt almaga barýan, baza.

Men oňa üýtgeşijek çilim hödürledim. Mürähede ýakyn eken, gaby bilen alaýdy.

– Söwdada işleýän bolsaň, ýene-de taparsyň-laý.

Wah, özüm üstüne pul töläp, tanyş-bilşiň üsti bilen zordab alypdym welin, näme, ony aýdyp bolýamy. Dol mädəsirän boldum.

– Aý, çilimiň gürrüň bolmaz, agam. Awtoinspektoryň dili hasam süýjedi.

– Inim, gaty görmegin how, saklady diýip. Bizem hökümediň işini edýäs, nomuryň bolmansoň... Ýogsa-da, bu wagt näme almaga barýan diýdiň?

Indi meňki hezil, ony toruma saldym. Näme diýseň diýip oturmaly.

– Ýaňy bazaň başlygynyň özi jaň etdi. Gel-de aňry-bäri äkit diýip. Nämedeýin senden gizläp durup. Aňyrsyna seretseň, olaram bir zat hantama, her kim ýonjak. Bu-u, üstüne emlemeseň dagy öldürseňem zat berenoklar. Gürleşenoklaram. Şo biziň bazamyzda biri bar weli, öz aýalynda gymmat bahasyndan eltip berýämiş, delje matalary... – diýip, ýene-de köp zadyň başyny agyrttdym.

Men gözümiň gytagy bilen inspektoryň aýagyna seretdim.

– Ýogsa-da, agam, köwüşden haýsy razmer geýýäňiz, häzir salamandra aljak welin, gaýdysyn...

Awtoinspektoryň geçisi ýaýrady.

– Bar, maşynyň yzky nomerinem aýyr-da ýygna. Saklajak bolsalaram durmagyn. Nomeriň-ä belläp bilmezler, galyberse-de, özümüz bir zat ederis. Ýaňky köwüş diýýäniňden-ä otuz dokuz geýýän welin...

– Hawa, weliniň näme? – diýip, men onuň ýaýdanjyramasyna düşünmediksirän boldum.

Ol jübüsine elini sokdy-da:

– Ýanymdaky pulum ýetermikä beri – diýip, eplem-eplem bolup sürçegi çykan ownuk pullaryny sanamaga oturdy.

«Be, mundan ep-esli ýonubam boljak eken. Onuňam öz daban azab-a däldir bi pullar» diýip içimi geplettdim. Ýene-de ynsabym çatmady.

– Agam, puluny köwüş getiremde hasaplaşaýaly-da. Onsoňam baş-üç manat ýetmände-de, o bir adam öldürýän zat däl.

Gürründeşimiň ýüzi ýagtylyp gitdi. Ol, hamala diýersiň, köwşi eýýäm beýlesine geçiren ýaly, ýene-de dileg etdi.

– Inisi, maňa bir nemejigem gerek welin..

– Nämejik?

– Montana tapdyrmazmyka, kyrk sekizinci razmer.

Men agyr ýüküň aşagynda galan ýaly ýaýdanjyran boldum.

– Montana, montana-ha... Be, saňa kömeg-ä etmeli bor. Seň razmerinden birini tapyp biljek welin, oň reňki gowy däl. Gyzyly horaz ýaly bolar ýörersiň. Baş-üç gün garaşyp biljekmi? – diýip, men çyn berimsiz edip ýalan sözledim.

Kanagatly ýigit ekeni. Razylaşdy. Wadalaşyp aýrylyşdyk.

Ala taýaklyň başyna ala ýabylyň oýnuny getirdim welin, bu zatlaryň yzy näme bilen gutararka?! diýip, men howatyrlandym.

Täçmämmet JÜRDEKOW,

Türkmenistanyň halk ýazyjysy. Satiriki hekaýalar